

**Qorti tal-Magistrati (Malta)
Bhala Qorti ta' Gudikatura Kriminali**

Magistrat Dr. Claire L Stafrace Zammit B.A. LL.D.

**Il-Pulizija
[Supretendent Ian J Abdilla]**

vs

Brian Baldacchino

Kumpilazzjoni Numru: 1235/07

Illum, 10 ta' Ottubru, 2016

Il-Qorti,

Rat l-akkuza migjuba kontra l-imsemmi Brian Baldacchino detentur tal-karta tal-identita` numru 506875(M).

Akkuzat talli f'Awwissu 2004, u fix-xhur ta' qabel, fl-Imsida, u f'postijiet ohra f'dawn il-Gzejjer:

1. Wieghed, ta jew offra, sew b'mod dirett sew indirett, xi vantagg mhux xieraq lil xi persuna ohra li tasserixxi jew tikkonferma li huwa jew hija jkunu kapaci li jaghmlu xi influwenza mhux xierqa fuq il-mod kif tiddeciedi xi persuna li hemm imsemmija fis-Sub Titolu (IV) tat-Titolu (III) tal-Kap. 9 tal-Ligijiet ta' Malta, sabiex iggieghel lil dik il-persuna ohra tezercita dik l-influwenza, sew jekk dak il-vantagg mhux xieraq ikun ghal dik il-persuna ohra jew ghal xi hadd iehor;
(Dan bi ksur tal-Artikolu 121(A)(1) tal-Kap. 9 tal-Ligijiet ta' Malta)
2. U aktar talli, fl-istess dati, lokalitajiet u cirkostanzi, xjentement ghamel uzu minn att/i, kitba, jew skrittura/i foloz;
(Dan bi ksur tal-Artikolu 184 tal-Kap. 9 tal-Ligijiet ta' Malta)
3. U aktar talli, fl-istess dati, lokalitajiet u cirkostanzi, xjentement ghamel uzu minn wiehed mid-dokumenti msemmijin fl-Artikolu 185 tal-Kap. 9 tal-Ligijiet ta' Malta;
(Dan bi ksur tal-Artikolu 186 tal-Kap. 9 tal-Ligijiet ta' Malta)

4. U aktar talli, fl-istess dati, lokalitajiet u cirkostanzi, sabiex tikseb xi vantagg jew beneficcju ghalih jew ghal haddiehor, f'xi dokument mahsub ghal xi awtorita` pubblika, xjentement ghamel dikjarazzjoni jew stqarrija falza, jew ta taghrif falz;

(Dan bi ksur tal-Artikoli 18 u 188 tal-Kap. 9 tal-Ligijiet ta' Malta)

5. U aktar talli, fl-istess dati, lokalitajiet u cirkostanzi, sew xjentement jew bi traskuragni, ghamel xi dikjarazzjoni falzi f'xi partikolarita` sostanzjali f'xi prospett, talba jew dokument iehor mehtieg jew awtorizzat li jsir bl-Att jew taht l-Att dwar l-Awtorita` Marittima ta' Malta;

(Dan bi ksur tal-Artikolu 76 tal-Kap. 352 tal-Ligijiet ta' Malta)

Rat it-talba tal-prosekuzzjoni sabiex fil-kaz ta' htija, barra li tinfliggi l-pieni stabbiliti mil-Ligi, tordna wkoll li l-imputat ikun skwalifikat milli jkollu licenzja tal-bahar (*nautical license*) ghal dak iz-zmien illi jidhrilha xieraq;

Rat ukoll it-talba tal-prosekuzzjoni, sabiex fil-kaz ta' htija, barra li tinfliggi l-pieni stabbiliti mil-Ligi, tordna wkoll il-konfiska tal-oggetti kollha esebiti; u

Finalment, rat it-talba tal-prosekuzzjoni sabiex f'kaz ta' htija tikkundanna lill-imputat ghal hlas ta' spejjez li jkollhom x'jaqsmu mal-hatra ta' esperti jew periti fil-proceduri hekk kif ikkontemplat fl-Artikolu 533 tal-Kapitolu 9 tal-Ligijiet ta' Malta;

Rat il-fedina tal-imputat li hija wahda refrattarja;

Rat l-ezami tal-imputat li wiegeb mhux hati tal-akkuzi kif dedotti kontrih;

Kump Nru 1235/07

Rat il-kunsens tal-Avukat Generali sabiex din il-kawza tigi trattata minn din il-Qorti bi procedura sommarja;

Rat l-atti kollha tal-kawza;

Ikkunsidrat:

Illi din il-kawza tikkonsisti f' serje ta' proceduri li gew istitwiti mill-Pulizija stante li kien hemm allegazzjonijiet illi xi licenzji marittimi gew misjuba b'xi illegalitajiet fihom.

Illi t-tezi tal-prosekuzzjoni hija fis-sens illi gialadarba l-imputat ottjena il-licenzja marittima tieghu billi hallas persuna li avvicinato u li kienet qaltlu li kienet ser tghinu sabiex jottjeni din il-licenzja u stante li l-imputat ma ghamilx il-kors relattiv; xi haga li hi necessarja ghall-hrug ta' tali licenzja; dan kollu allura jiggustifika l-akkuzi kif dedotti kontra l-imputat.

Il-Qorti semghet ix-xhieda ta' **Melissa Zarb** bhala rapprezentanta tal-Malta Maritime Authority li kkonfermat illi l-*File Record Sheet* a fol sitta u ghoxrin (26) *et seq* izda li l-isem tal-imputat ma jffigurax fil-kors indikat fic-certifikat u l-anqas in-numru tal-ircevuta ma tirreferi lill-isem l-imputat.

Fil-fatt Melissa Zarb kkonfermat illi l-imputat qatt ma attenda kors hemmhekk sabiex ikun jista' jottjeni l-licenzja nawtika u n-numru li hemm fuq ic-certifikat, li jghajjat lill-imputat kien fil-fatt jghajjat lil certu Carmel Busuttil.

Semghet ukoll lil **Sharon Micallef** ukoll ghan-nom tal-Malta Maritime Authority fejn din qalet li d-dokumenti kollha pprezentati fl-atti huma kollha dokumenti genwini mahrugin mill-Awtorita`.

Ikkunsidrat illi l-imputat huwa akkuzat taht l-Artikoli 121A(1) tal-Kap 9 li tittratta dwar wegħdi ta' flus jew vantaggi lil terzi persuni ohra sabiex l-imputat jakkwista xi vantaggi li mhumhiex xierqa; taht l-Artikolu 184 li jittratta dwar li xjentement għamel uzu ta' dokument li kien jaf li kien falz, taht l-Artikolu 186 li jittratta dwar li xjentement għamel uzu minn dokument imsemmi fl-Artikolu 185 tal-Kap 9, taht l-Artikolu 188 li għamel dikjarazzjoni falza, u taht l-Artikolu 76 tal-Kap 352 li ukoll għamel dikjarazzjoni falza.

Illi mill-provi prodotti ma hareg minn imkien illi l-imputat hallas lil xi hadd sabiex jottjeni din il-licenzja marittima b'mod irregolari u fil-fatt l-imputat minn dejjem stqarr; anke fix-xhieda tieghu quddiem din il-Qorti; illi huwa għamel tali kors u anke ta d-dettalji ta' x'kien jagħmel fih, kif ukoll minn dejjem innega xi involviment ta' terzi persuni. Huwa minn dejjem stqarr illi kien applika u hallas biex jagħmel il-kors, ottjenieh u mbagħad hargitlu l-licenzja relattiva.

Fl-opinjoni ta' din il-Qorti, il-kaz tal-prosekuzzjoni kien monk hafna mill-elementi essenzjali sabiex jippruvaw it-tezi taghhom u dan ukoll in vista tal-fatt illi d-dokumenti esebiti li fuqhom allegatament harget din il-licenja, huma effettivament dokumenti awtentici mahruqa mill-istess Awtorita`. Ghal din ir-raguni il-Qorti thoss illi l-kaz tal-prosekuzzjoni ma giex ippruvat oltre d-dubju dettat mill-ligi u ghalhekk tali dubju ghandu jmur favur l-imputat.

Illi ghal dawn il-motivi u wara li rat l-Artikoli 121A, 184, 185, 186, 188 tal-Kap 9 tal-Ligijiet ta' Malta u l-Artikolu 76 tal-Kap 352 tal-Ligijiet ta' Malta, ma ssibx lill-imputat **Brian Baldacchino** hati tal-akkuzi kif dedotti kontrih.

Dr Claire L Stafrace Zammit B.A. LL.D.
Magistrat